

REGIONAL NEWS UNIT
AKASHVANI, GUWAHATI
0000000000

Date : 03-SEP-2026

Time : 1800 PM

Assamese Evening Bulletin
Headlines

.....

- ১। মুখ্যমন্ত্রী ড০ হিমন্ত বিশ্ব শৰ্মাৰ লাচিত বৰফুকন পুলিচ একাডেমীত দুদিনীয়া জ্যেষ্ঠ আৰক্ষী অধীক্ষকৰ সন্মিলনত অংশগ্ৰহণ।
- ২। সোণোৱাল কছাৰী স্বায়ত্ত শাসিত পৰিষদৰ নিৰ্বাচন ২০২৬ৰ বাবে কেইবাটাও সমষ্টিৰ চূড়ান্ত ভোটাৰ তালিকা প্ৰকাশ।
- ৩। কংগ্ৰেছ দলে ৰাইজৰ দলৰ সৈতে থকা সকলো ধৰণৰ ৰাজনৈতিক মিত্ৰতা আনুষ্ঠানিকভাৱে ভংগ কৰাৰ কথা ঘোষণা।

আৰু

- ৪। অৰ্জুন বাঁটাৰে সন্মানিত ভোগেশ্বৰ বৰুৱাৰ জন্মদিন উপলক্ষে ৰাজ্যজুৰি অভিবৃতি ক্ৰীড়া দিৱস পালন।

00000

দেৰগাঁৱৰ লাচিত বৰফুকন পুলিচ একাডেমীক ৰাষ্ট্ৰীয় মানদণ্ডৰ অত্যাধুনিক প্ৰশিক্ষণ কেন্দ্ৰ হিচাপে গঢ়ি তোলাৰ লক্ষ্যৰে মুখ্যমন্ত্রী ড০ হিমন্ত বিশ্ব শৰ্মাই আজি একাডেমীৰ চৌহদত আন্তঃগাঁথনিৰ উন্নয়নমূলক কামকাজৰ অগ্ৰগতিৰ পৰ্যালোচনা কৰে। মুখ্যমন্ত্ৰীগৰাকীয়ে একাডেমীখনৰ নিৰ্মাণকাৰ্য খৰতকীয়া কৰাৰ লগতে ৰাজ্যৰ আৰক্ষী থানা, বেটেলিয়ন আৰু চাৰিখন জিলাৰ আদৰ্শ আৰক্ষী চাউনিৰ আবাসীক প্ৰকল্পৰো বুজ লয়। লগতে তেওঁ নৱগঠিত স্মাৰ্ট ৰেছপন্স ইউনিটৰ কামকাজক বুজ লয়।

দেৰগাঁৱৰ লাচিত বৰফুকন পুলিচ একাডেমীত মুখ্যমন্ত্ৰীগৰাকীয়ে ৰাজ্যৰ প্ৰতিখন জিলাৰ জ্যেষ্ঠ আৰক্ষী অধীক্ষকসকলৰ সন্মিলনত অংশগ্ৰহণ কৰে। দুদিনীয়া কাৰ্য্যসূচীৰে জ্যেষ্ঠ আৰক্ষী অধীক্ষকৰ এই সন্মিলন অনুষ্ঠিত হৈছিল। এই সন্মিলনত অসম আৰক্ষীৰ সঞ্চালক প্ৰধান হৰমিত সিং আৰু ৰাজ্য চৰকাৰৰ মুখ্য সচিব ৰবি কোটা উপস্থিত আছিল। আৰক্ষী সন্মিলনত অংশগ্ৰহণ কৰি মুখ্যমন্ত্ৰীগৰাকীয়ে সংবাদমাধ্যমক সন্মোদন কৰি কেইবাটাও গুৰুত্বপূৰ্ণ সিদ্ধান্তৰ কথা অৱগত কৰে। অসম আৰক্ষীত নতুনকৈ দুটা বেটেলিয়ন বঠন কৰা হ'ব বুলিও তেওঁ প্ৰকাশ কৰে। ৰাজ্যিক দুৰ্যোগ সঁহাৰি বাহিনী আৰু শোধনাগাৰ আৰু তৈলক্ষেত্ৰ সুৰক্ষাৰ বাবেও এটা বিশেষ বেটেলিয়ন গঠন কৰা হ'ব বুলি উল্লেখ কৰে। লাচিত বৰফুকন একাডেমীক কম সময়ৰ ভিতৰতে পূৰ্ণাংগ ৰূপ দিয়া হ'ব বুলিও মুখ্যমন্ত্ৰীগৰাকীয়ে সদৰি কৰে। অসম আৰক্ষীৰ খালী থকা পাঁচ হাজাৰৰো অধিক পদত নিযুক্তি দিয়া হ'ব বুলি সংবাদমেলত প্ৰকাশ কৰে।

00000

সোণোৱাল কছাৰী স্বায়ত্ত শাসিত পৰিষদৰ নিৰ্বাচন ২০২৬ৰ বাবে চূড়ান্ত ভোটাৰ তালিকা প্ৰকাশ পাইছে। বৰহোলা পৰিষদীয় সমষ্টি আৰু বজালকটা পৰিষদীয় সমষ্টিৰ চূড়ান্ত ভোটাৰ তালিকা কালি প্ৰকাশ কৰা হয়। এই তালিকা অনুসৰি বৰহোলা পৰিষদীয় সমষ্টিৰ মুঠ ২ হাজাৰ ৯২৫ গৰাকী ভোটাৰৰ ভিতৰত এক হাজাৰ ৪১৮ গৰাকী পুৰুষ আৰু

এক হাজাৰ ৫০৭ গৰাকী মহিলা ভোটাৰ আছে। বজালপতা পৰিষদীয় সমষ্টিত মুঠ ২ হাজাৰ ৪৯৪ গৰাকী ভোটাৰৰ ভিতৰত এহেজাৰ ২৮১ গৰাকী মহিলা ভোটাৰ আছে।

একেদৰে এই পৰিষদীয় নিৰ্বাচনৰ বাবে গোলাঘাট আৰু দৈয়াং সমষ্টিৰ চূড়ান্ত ভোটাৰ তালিকা কালি প্ৰকাশ কৰা হয়। তালিকা অনুসৰি দুয়োটা সমষ্টিত মুঠ ৮ হাজাৰ ৩৭ গৰাকী ভোটাৰ আছে। ইয়াৰে ৩ হাজাৰ ৯০৫ গৰাকী পুৰুষ আৰু ৪ হাজাৰ ১৩২ গৰাকী মহিলা ভোটাৰ। প্ৰতিটো সমষ্টিতে ১০টাকৈ ভোট কেন্দ্ৰ নিৰ্ধাৰণ কৰা হৈছে।

অসম ৰাজ্যিক নিৰ্বাচন আয়োগে চূড়ান্ত ভোটাৰ তালিকা গোলাঘাটৰ জিলা আয়ুক্তৰ কাৰ্যালয়ৰ লগতে জিলা প্ৰশাসন আৰু ৰাজ্যিক নিৰ্বাচন আয়োগৰ ৱেবছাইটত লাভ কৰাৰ ব্যৱস্থা কৰিছে।

০০০০০

কংগ্ৰেছ দলে ৰাইজৰ দলৰ সৈতে থকা সকলো ধৰণৰ ৰাজনৈতিক মিত্ৰতা আনুষ্ঠানিকভাৱে ভংগ কৰাৰ কথা ঘোষণা কৰিছে। অসম প্ৰদেশ কংগ্ৰেছ কমিটিৰ সভাপতি গৌৰৱ গগৈৰ নিৰ্দেশক্ৰমে তৎকালীনভাৱে কাৰ্যকৰী হোৱাকৈ এই সিদ্ধান্ত গ্ৰহণ কৰা হৈছে। এই সন্দৰ্ভত অসম প্ৰদেশ কংগ্ৰেছ কমিটিৰ সাংগঠনিক সাধাৰণ সম্পাদক ৰামান্না বৰুৱাৰ স্বাক্ষৰ সন্মিলিত এই দলীয় নিৰ্দেশনা আনুষ্ঠানিকভাৱে জাৰি কৰা হয়।

নিৰ্দেশনাত উল্লেখ কৰা অনুসৰি বিগত লোকসভা আৰু বিধানসভা নিৰ্বাচনৰ পূৰ্বে ঐক্যবদ্ধ হৈ যুঁজ দিয়া আৰু ৰাইজৰ মাজলৈ এটা স্পষ্ট বাৰ্তা প্ৰেৰণ কৰাৰ লক্ষ্যৰে কংগ্ৰেছে ৰাইজৰ দলসহ কেইবাটাও আঞ্চলিক আৰু বাওপন্থী সৰ্বভাৰতীয় দলক একত্ৰিত কৰি নিৰ্বাচনী মিত্ৰজোঁট গঠন কৰিছিল। কিন্তু দীৰ্ঘ সময়ছোৱাত ৰাইজৰ দলৰ নেতৃত্বই মিত্ৰজোঁটৰ নীতি-নিয়ম আৰু মৰ্যাদা উলংঘা কৰি কংগ্ৰেছ দলৰ বিৰুদ্ধে ভুৱা অপপ্ৰচাৰত লিপ্ত হৈ পৰা বুলি নিৰ্দেশনাটোত উল্লেখ কৰা হৈছে। মিত্ৰজোঁটৰ নীতিবিৰোধী আচৰণৰ পৰিপ্ৰেক্ষিতত ৰাইজৰ দলৰ সৈতে ভৱিষ্যতে ৰাজনৈতিক সম্পৰ্ক বাহাল ৰখাটো সম্ভৱপৰ নহয় বুলি নিৰ্দেশনাটোত উল্লেখ কৰা হৈছে। মিত্ৰতা ভংগৰ পাছতে বিৰোধী দলপতি ৰাজেন আলি চৌধুৰীয়ে সংবাদ মাধ্যমৰ আগত এনেদৰে প্ৰতিক্ৰিয়া প্ৰকাশ কৰে।

(বাইট : ৰাজেন আলি চৌধুৰী)

০০০০০

শিৱসাগৰ জিলাত সাৰ বিক্ৰি আৰু বিতৰণ ব্যৱস্থাক অধিক স্বচ্ছ, বিজ্ঞানসন্মত আৰু নিয়মানুৱৰ্তিত কৰাৰ লক্ষ্যৰে আজিৰে পৰা **ফ্ৰেমৱৰ্ক ফৰ ফাৰ্টিলাইজাৰ ছেল** নামৰ নতুন প্ৰণালীগত সাৰ বিক্ৰী ব্যৱস্থাৰ আনুষ্ঠানিকভাৱে শুভাৰম্ভ কৰা হয়। এই উপলক্ষে জিলা কৃষি বিষয়াৰ কাৰ্যালয়ত কেন্দ্ৰীয়ভাৱে উদ্বোধনী অনুষ্ঠান অনুষ্ঠিত হয়। অনুষ্ঠানত জিলা কৃষি বিষয়া, কৃষি বিজ্ঞানকেন্দ্ৰৰ মুখ্য বিজ্ঞানী, সহকাৰী কৃষি সঞ্চালকৰ লগতে কৃষি বিষয়া আৰু কৰ্মচাৰী উপস্থিত থাকে। এই অনুষ্ঠানত কোঁৱৰপুৰ কৃষি উন্নয়ন চক্ৰৰ ঋষিকেশ হাজৰিকাই কৃষকসকলক এই **ফ্ৰেমৱৰ্ক ফৰ ফাৰ্টিলাইজাৰ ছেল** ব্যৱস্থাৰ অধীনত সাৰ ক্ৰয়ৰ বাবে প্ৰয়োজনীয় মোবাইল এপৰ ব্যৱহাৰ প্ৰক্ৰিয়াৰ বিষয়ে প্ৰশিক্ষণ প্ৰদান কৰে। জিলাখনৰ সম-জিলা আৰু আটাইকেইটা স্থানীয় কৃষি উন্নয়ন চক্ৰত এই নতুন ব্যৱস্থা আনুষ্ঠানিকভাৱে শুভাৰম্ভ কৰা হয়। এই নতুন প্ৰণালীৰ জৰিয়তে কৃষি ক্ষেত্ৰত সাৰ সুষম আৰু বৈজ্ঞানিক ব্যৱস্থাৰ নিশ্চিত কৰাৰ লগতে অতিৰিক্ত সাৰ প্ৰয়োগ আৰু অপচয় ৰোধ কৰাত সহায় হ'ব বুলি আশা কৰা হৈছে।

০০০০০

অৰ্জুন বাঁটাৰে সন্মানিত প্ৰথম অসমীয়া ক্ৰীড়াবিদ ভোগেশ্বৰ বৰুৱাৰ জন্মদিন উপলক্ষে আজি ৰাজ্যজুৰি অধিকৃতি ক্ৰীড়া দিৱস পালন কৰা হয়। ১৯৬৬ চনৰ এছিয়ান গেমছত স্বৰ্ণ পদক অৰ্জনেৰে ইতিহাস ৰচা প্ৰসিদ্ধ ক্ৰীড়াবিদগৰাকীৰ জন্মদিনৰ সৈতে সংগতি ৰাখি আজি ৰাজ্যত বিভিন্ন কাৰ্যসূচী অনুষ্ঠিত হয়।

এই উপলক্ষে গুৱাহাটীৰ সৰসজাইৰ অৰ্জুন ভোগেশ্বৰ বৰুৱা ক্ৰীড়া প্ৰকল্পত ৪৩ সংখ্যক অধিকৃতি ক্ৰীড়া দিৱসৰ কেন্দ্ৰীয় কাৰ্যসূচীত পুৱা সামূহিক দৌৰ অনুষ্ঠিত হয়। ক্ৰীড়া মন্ত্ৰী বিশ্বজিৎ দৈমাৰী, একালৰ তাৰকা খেলুৱৈ তৈবুন নেচা, অভিনেতা যতীন বৰাকে ধৰি ভালেসংখ্যক বিশিষ্ট ব্যক্তিয়ে এই সামূহিক দৌৰত অংশগ্ৰহণ কৰে।

অৰ্জুন ভোগেশ্বৰ বৰুৱাৰ জন্মদিন উপলক্ষে ভালেসংখ্যক বিশিষ্ট ব্যক্তিয়ে আজি শিৱসাগৰৰ জয়সাগৰস্থিত বাসগৃহত উপস্থিত হৈ খেলুৱৈগৰাকীক সম্বৰ্ধনা জনায়। শিল্পী দিগন্ত মাধৱ গোস্বামীয়ে খেলুৱৈগৰাকীৰ পদচিহ্ন সংগ্ৰহ কৰে। ৰাজ্য চৰকাৰে জন্মদিন উপলক্ষে ভোগেশ্বৰ বৰুৱালৈ ১ লাখ টকাৰ চেক আগবঢ়ায়। সাংবাদিকৰ সৈতে হোৱা কথা-বতৰাত শ্ৰী বৰুৱাই কয়, যে আমি সকলোৱে মিলি নতুন প্ৰজন্মক আগুৱাই নিব লাগিব।

অভিৰুচি ক্ৰীড়া দিৱসৰ দ্বিতীয় দিনা, নবীন চন্দ্ৰ বৰদলৈ ইনড'ৰ ষ্টেডিয়ামত কাইলৈ ছাত্ৰ-ছাত্ৰীসকলৰ মাজত বিভিন্ন প্ৰতিযোগিতাৰ আয়োজন কৰা হৈছে। এই অনুষ্ঠানতে বিয়লি চাৰে ৫ বজাত খেলুৱৈ আৰু ক্ৰীড়া সংগঠকক সম্বৰ্ধনা জনোৱা হ'ব।

০০০০০

ন্যায়াধীশ শৰ্মিলা ভূঞাৰ ফাষ্ট ট্ৰেক আদালতত আজি জুবিন গাৰ্গৰ মৃত্যুৰ গোচৰত প্ৰবাসী অসমীয়া পৰীক্ষিত শৰ্মাৰ সাক্ষ্য গ্ৰহণ আৰু জেৰা প্ৰক্ৰিয়া সম্পূৰ্ণ হয়। সাক্ষ্য প্ৰদান আৰু জেৰা প্ৰক্ৰিয়াৰ অন্তত সংবাদ মাধ্যমৰ আগত শ্ৰীশৰ্মাই কয় যে তেওঁৰ সাক্ষ্যই যদি জুবিন গাৰ্গক ন্যায় প্ৰদানৰ ক্ষেত্ৰত ৫ শতাংশও সহায় কৰে তেন্তে তেওঁ ধন্য হ'ব। ১৯ ছেপ্তেম্বৰত যটত প্ৰকৃততে কি হৈছিল, জুবিন গাৰ্গে সময়মতে চিকিৎসা পাইছিল নে নাই বুলি সংবাদ মাধ্যমে সোধা কেইবাটাও প্ৰশ্নৰ উত্তৰ দিয়াৰ পৰা শ্ৰীশৰ্মা বিৰত থাকে।

বাইট (পৰীক্ষিত শৰ্মা)

উল্লেখযোগ্য যে বিগত বৰ্ষৰ ১৯ ছেপ্তেম্বৰত ছিংগাপুৰৰ সাগৰত সাঁতুৰি থকাৰ সময়ত শিল্পী জুবিন গাৰ্গৰ মৃত্যু হৈছিল। শিল্পীগৰাকীৰ বহস্যজনক মৃত্যু সন্দৰ্ভত ন্যায়াধীশ শৰ্মিলা ভূঞাৰ নেতৃত্বত গঠিত ফাষ্ট ট্ৰেক আদালতত সাক্ষ্য গ্ৰহণ প্ৰক্ৰিয়া চলি আছে।

০০০০০

ডিব্ৰুগড় জিলাৰ মৰাণ তিলৈ সামূহিক স্বাস্থ্য কেন্দ্ৰৰ পুষ্টি পুনৰ্বাসন কেন্দ্ৰই পুষ্টিহীনতাত ভোগা শিশুসকলৰ বাবে বিশেষ ব্যৱস্থা গ্ৰহণ কৰিছে। স্বাস্থ্য কেন্দ্ৰটোত পূৰ্বৰ ৮খন বিছনাৰ পৰা ১০খনলৈ বৃদ্ধি কৰা পুষ্টি পুনৰ্বাসন কেন্দ্ৰটো কালি উদ্বোধন কৰি ৰাজ্য চৰকাৰৰ স্বাস্থ্য আৰু পৰিয়াল কল্যাণ বিভাগৰ সচিব পূবালী গৌহাইয়ে কয় যে অতিৰিক্ত এই বিছনা দুখনৰ সংযোজনে পুষ্টিহীনতা ৰোগত ভোগা আৰু অধিক শিশুক সেৱা আগবঢ়াবলৈ সমৰ্থ হ'ব। পাঁচ বছৰৰ তলৰ অতি গুৰুতৰভাৱে পুষ্টিহীনতাত ভোগা শিশুসকলক এই স্বাস্থ্য কেন্দ্ৰটোত চিকিৎসা প্ৰদান কৰা হ'ব। কেন্দ্ৰটোত চিকিৎসাৰ সময়ত এনে ধৰণৰ শিশু ৰোগীসকলৰ সৈতে তেওঁলোকৰ পিতৃ-মাতৃ বা অভিভাৱকো থকাৰ ব্যৱস্থা কৰা হৈছে।

০০০০০

কেন্দ্ৰীয় চৰকাৰৰ তথ্য আৰু সম্প্ৰচাৰ মন্ত্ৰ্যালয়ৰ অধীনৰ কেন্দ্ৰীয় যোগাযোগ ব্যুৰো ডিফুৰ উদ্যোগত আৰু ক্লিৰদাপ শংকদেৱ শিশু নিকেতনৰ সহযোগত আজি নিচামুক্ত ভাৰত আৰু বাল্যবিবাহ মুক্ত ভাৰত অভিযান সন্দৰ্ভত বিশেষ কাৰ্যসূচীৰ আয়োজন কৰা হয়। এই কাৰ্যসূচীত বিদ্যালয়ৰ ছাত্ৰ-ছাত্ৰীয়ে মাদকদ্ৰব্য বিৰোধী নাট আৰু বক্তৃতা অনুষ্ঠান পৰিৱেশন কৰে। অনুষ্ঠানত কেইবাগৰাকীও বিশিষ্ট ব্যক্তিৰ লগতে বহুসংখ্যক ছাত্ৰ-ছাত্ৰী আৰু বিদ্যালয়খনৰ শিক্ষক-শিক্ষয়িত্ৰী উপস্থিত থাকে।

০০০০০

সমাপ্ত